

قرآن اور رمضان المبارک

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ (البقرہ: 186)

رمضان کا مہینہ وہ (مہینہ) ہے جس کے بارہ میں قرآن (کریم) نازل کیا گیا ہے۔ (وہ قرآن) جو تمام انسانوں کیلئے ہدایت

(بنا کر بھیجا گیا) ہے اور جو کھلے دلائل اپنے اندر رکھتا ہے (ایسے دلائل) جو ہدایت پیدا کرتے ہیں

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ
اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ

تلاوت کی گئی آیت کریمہ قرآن کریم کے رمضان کے ساتھ گہرے تعلق پر روشنی ڈال رہی ہے۔ رسول اللہ ﷺ نے

قرآن کریم کیساتھ رمضان کے اس گہرے تعلق کو ان الفاظ میں بیان فرمایا ہے:

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ الصِّيَامُ وَالْقُرْآنُ يَشْفَعَانِ لِلْعَبْدِ يَوْمَ الْقِيَامَةِ يَقُولُ الصِّيَامُ أَيْ رَبِّ مَنَعْتُهُ الطَّعَامَ وَالشَّهَوَاتِ بِالنَّهَارِ، فَشَفَعْنِي فِيهِ وَيَقُولُ الْقُرْآنُ مَنَعْتُهُ النَّوْمَ بِاللَّيْلِ فَشَفَعْنِي فِيهِ قَالَ فَيُشَفَّعَانِ

(مسند احمد بن حنبل جزء 2 صفحہ

(173)

حضرت عبداللہ بن عمرو رضی اللہ عنہ سے روایت ہے کہ رسول اللہ ﷺ نے فرمایا کہ روزے اور قرآن قیامت کے دن

بندے کی سفارش کریں گے۔ روزے کہیں گے کہ اے میرے رب! میں نے بندے کو دن کے وقت کھانے پینے اور خواہشات سے

روکا۔ پس اس کے حق میں میری شفاعت قبول فرما۔ اور قرآن کہے گا کہ میں نے اسے رات کو نیند سے روکے رکھا۔ پس اس کے

حق میں میری شفاعت قبول فرما۔ آنحضور ﷺ نے فرمایا کہ ان دونوں یعنی روزے اور قرآن کی سفارش قبول کی جائے گی۔

حضرت عبداللہ بن عمرو رضی اللہ عنہ سے روایت کی۔ انہوں نے کہا کہ میں نے رسول اللہ ﷺ سے سنا۔ آپ فرماتے

تھے: صرف دو شخص قابلِ رشک ہیں۔ ایک وہ جسے اللہ تعالیٰ نے قرآن کریم کی نعمت عطا فرمائی ہو اور وہ رات کی گھڑیوں میں اٹھ

کر اس کو پڑھتا ہے اور دوسرے وہ شخص جس کو اللہ تعالیٰ نے مالی فراخی عطا فرمائی ہو اور وہ رات دن اس کو اللہ تعالیٰ کی راہ میں

خرچ کرتا ہے۔

(بخاری کتاب فضائل القرآن)

حضرت مسیح موعود علیہ السلام فرماتے ہیں:-

”قرآن کو بہت پڑھنا چاہئے اور پڑھنے کی توفیق خدا تعالیٰ سے طلب کرنی چاہیے۔ کیونکہ محنت کے سوا انسان کو کچھ نہیں

ملتا۔۔۔۔۔۔ ہر ایک شخص کو خود بخود خدا تعالیٰ سے ملاقات کرنے کی طاقت نہیں۔ اس کے واسطے واسطہ ضروری ہے اور وہ واسطہ

قرآن شریف ہے اور آنحضرت ﷺ ہیں۔“

(ملفوظات جلد 3 صفحہ 233)

ہمارے پیارے امام سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے خصوصاً رمضان المبارک کے حوالہ سے ہر احمدی کو نصیحت فرمائی کہ

”رمضان اور قرآن کی ایک خاص نسبت ہے جیسا کہ حدیث میں آتا ہے کہ جبرائیل ہر رمضان میں جتنا قرآن نازل ہو چکا ہوتا آنحضرت ﷺ کے ساتھ مل کر اسے دُہراتے تھے۔ اس لئے بھی ان دنوں میں قرآن پڑھنے، سمجھنے اور درسوں میں شامل ہونے کی طرف توجہ دینی چاہئے تاکہ اس کا ادراک پیدا ہو، اس کو سمجھنے کی صلاحیت پیدا ہو، معرفت حاصل ہو۔“

(خطبات مسرور جلد 1 صفحہ 417)

فرمایا:

”قرآن کریم کا بھی رمضان میں ہر ایک کو کم از کم ایک دور مکمل کرنا چاہئے۔“

(خطبات مسرور جلد 1 صفحہ 417)

حضور ایدہ اللہ تعالیٰ بنصرہ العزیز نے فرمایا:

”جو تلاوت کی ہے اس کا سمجھنا بھی ضروری ہے تبھی تو آنحضور ﷺ نے ایک صحابی عبداللہ بن عمرو رضی اللہ عنہ کو فرمایا تھا کہ قرآن کریم کی تلاوت ایک ماہ میں مکمل کیا کرو تاکہ آہستہ آہستہ جب پڑھو گے، غور کرو گے، سمجھو گے تو گہرائی میں جا کر اس کے مختلف معانی تم پر ظاہر ہوں گے لیکن انہوں نے کہا کہ میرے پاس وقت بھی ہے اور اس بات کی استعداد بھی رکھتا ہوں کہ زیادہ پڑھ سکوں تو آپ نے فرمایا کہ ٹھیک ہے پھر ایک ہفتہ میں ایک دور مکمل کر لیا کرو۔ اس سے زیادہ نہیں۔ تو آپ صحابہؓ کو سمجھانا چاہتے تھے کہ صرف تلاوت کر لینا، پڑھ لینا ہی کافی نہیں۔ انسان جلدی جلدی پڑھنا شروع کرے تو دس گیارہ گھنٹے میں پورا قرآن پڑھ سکتا ہے لیکن اس میں سمجھ خاک بھی نہیں آئے گی۔“

(الفضل انٹرنیشنل 11 تا 17 نومبر 2005ء)

پس یوں تو ہر احمدی ساری زندگی ہی ان برکات کا مشاہدہ کرتا ہے مگر رمضان المبارک کے بابرکت ایام میں ان روحانی فصل بہار کے دنوں میں جب کہ ہر گھر میں قرآن کریم کی تلاوت ہو رہی ہے، نمازوں میں تلاوت قرآن کریم سے جان پڑ جاتی ہے، مساجد قرآن کریم کے درس و تدریس سے مزین ہیں۔ قرآن کریم پر غور اور تدبر کے نتیجے میں دلوں میں نور اترتا ہوا محسوس ہوتا ہے، ان روحانی تجربات سے دلوں میں عشق الہی موجیں مارنے لگتا ہے اور دعاؤں میں سوز و گداز پیدا ہو جاتا ہے۔ ان برکات کا حصول ہر احمدی کے لئے بہت آسان ہو گیا ہے اللہ تعالیٰ ہمیں قرآن کریم کے ثمرات سے پوری طرح فیض پانے کی توفیق دے۔ آمین